


# ಗುರುದೇವ



ಇಂದು ರವಿಕಾರ್ ಹಿಮಗಿರಿ ಗಂಗೆ ಗೋದಾ ಸಿಂಧು ಶುಭ ಜಲ ನಿಧಿಗಳೆಲ್ಲವು

ಚಂದದಲಿ ಮೆರೆವನ್ನೆಗಂ ಬಂದ "ಶ್ರೀ ಗುರುದೇವ" ಪೊರೆಯಲಿ ಶಿಷ್ಯ ಬಳಗವನು

ಧಾರ್ಮಿಕ ಮಾಸಿಕ ಪತ್ರಿಕೆ

ಶ್ರೀ ಹೊಂಬುಜ ಅತಿಶಯ ಮಹಾಕ್ಷೇತ್ರ ಶ್ರೀ ವೀರನಿರ್ವಾಣ ಶಕವರ್ಷ 2548 / ಶ್ರೀ ಶುಭಕೃತು ನಾಮ ಸಂವತ್ಸರ ಪುಟ: ೪ ಸಂಪುಟ : ೬೯ ಸಂಚಿಕೆ : ೦೧

15-11-2022 ಕಾರ್ತಿಕ ಮಾಸ : ಕೃಷ್ಣ ಪಕ್ಷ ಮಂಗಳವಾರ

RNI No. 13248/57-POSTEL REGD No. KA/SK/SMG 198/2021-23

ಪರಮ ಸಂರಕ್ಷಕರು, ಸ್ವಾಮಿತ್ವ ಪ್ರಧಾನ ಸಂಪಾದಕರು : ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಗಳವರು, ಶ್ರೀಕ್ಷೇತ್ರ ಹೊಂಬುಜ

ಶ್ರೀ ಕ್ಷೇತ್ರ ಹೊಂಬುಜ



ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ



ಜಗನ್ಮತೆ ಶ್ರೀ ಪದ್ಮಾವತಿ ದೇವಿ

ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ

ದೇವೇಂದ್ರಕೀರ್ತಿ ಭಟ್ಟಾರಕ ಪಟಾಚಾರ್ಯವರ್ಯ ಮಹಾಸ್ವಾಮಿಗಳವರು

ಶುಭಾಶೀರ್ವಚನ

ಶ್ರೀ ಕ್ಷೇತ್ರ ಹೊಂಬುಜ

"ನುಖೇ ಜೀವನದ ರಹಸ್ಯ"

ಸಂಸಾರದಲ್ಲಿರುವ ಪ್ರತಿಯೊಂದು ಪ್ರಾಣಿಯು ಸದಾ ಸುಖಿಯಾಗಿರಲು ಬಯಸುತ್ತದೆ. ಯಾವುದೇ ಅವಸ್ಥೆಯಲ್ಲಿ ದುಃಖವನ್ನೂ ಸಹಿಸಲು ಅದು ಬಯಸುವುದಿಲ್ಲ. ಪ್ರಪಂಚದ ಯಾವ ಜೀವಿಯು ಸಹ ಈ ಸುಖದ ರಹಸ್ಯವನ್ನು ತಿಳಿಯಲು ಬಯಸುತ್ತದೆ. ಋಷಿ-ಮುನಿಗಳು ಸಾಧನೆ ಮಾಡಿ ಅದನ್ನು ಹೊಂದಲು ತಿಳಿಯಲು ಬಯಸುತ್ತಾರೆ. ಆದರೆ ವಾಸ್ತವಿಕ ಸತ್ಯವೇನೆಂದರೆ ಸುಖ ಜೀವನದ ರಹಸ್ಯವು ನಮ್ಮ ಅಂತರಂಗದಲ್ಲೇ ಇದೆ. ಸುಪ್ರವಾಗಿ ಗುಪ್ತವಾಗಿ ನಮ್ಮಲ್ಲಿ ಇದೆ. ಆದರೆ ಅದನ್ನು ಹೊರಗೆ ಹಿಡುಕುವ ಪ್ರಯತ್ನ ಮಾಡುತ್ತಿದ್ದೇವೆ. ಜೀವನದಲ್ಲಿ ನಾವು ಎಷ್ಟೇ ತಿಳುವಳಿಕೆ ಜ್ಞಾನ ಹೊಂದಿದ್ದರೂ, ಕೆಲವೊಮ್ಮೆ ಒಂದು ಚಿಕ್ಕ ಮಾತು ಸಾಮಾನ್ಯ ವ್ಯಕ್ತಿಯಿಂದ ತಿಳಿದು ಪರಿವರ್ತನೆ ಕಾರಣವಾಗುವುದು ಸಹ ಓದಿರುತ್ತೇವೆ. ಎಷ್ಟೇ ವಿದ್ಯಾಯಿದ್ದರೂ, ಜ್ಞಾನವಿದ್ದರೂ, ಜೀವನದ ರಹಸ್ಯ ಒಂದು ಚಿಕ್ಕ ಘಟನೆಯಿಂದಲೂ ಬದಲಾಗುತ್ತದೆ.

ಒಂದೂರಿನಲ್ಲಿ ಒಬ್ಬರು ಸಂತರಿದ್ದರು. ಅವರಿಗೆ ಒಂದು ಸುಂದರವಾದ ಆಶ್ರಮ ನಿರ್ಮಿಸಿಕೊಳ್ಳಬೇಕೆಂದು ಬಯಕೆಯಿರುತ್ತದೆ. ಆ ಆಶ್ರಮದಲ್ಲಿ ಜೀವನ ಪರ್ಯಂತ ಸುಖವಾದ ಜೀವನ ನಡೆಸಬಹುದು ಎಂಬುದು ಅವರ ಅಭಿಮತವಾಗಿತ್ತು. ಆಶ್ರಮ ನಿರ್ಮಾಣ ನಿಮಿತ್ತ ಒಂದೂರಿಂದ ಇನ್ನೊಂದು ಊರಿಗೆ ಆಗಾಗ ಪ್ರವಾಸ ಮಾಡುತ್ತಿದ್ದರು. ಅನೇಕರನ್ನು ಭೇಟಿಯಾಗಿ ಸಲಹೆ-ಸಹಕಾರಗಳನ್ನು ಬೇಡುತ್ತಿದ್ದರು.

ಈ ಮಧ್ಯೆ ಒಂದೂರಲ್ಲಿ ಒಬ್ಬ ಬಡ ಪಂಡಿತರ ಪರಿಚಯವಾಯಿತು. ಅವನ ಸರಳತೆಯಿಂದ ಪ್ರಭಾವಿತರಾಗಿ ಅವರ ಮನೆಯಲ್ಲಿ ವಾಸ್ತವ್ಯ ಮಾಡಿ, ಆತಿಥ್ಯ ಸ್ವೀಕರಿಸಲು ಆಗ್ರಹವನ್ನು ಒಪ್ಪಿ ಅವನಲ್ಲಿ ತಂಗಿದರು. ಪಂಡಿತರ ಮೃದು ಮಾತುಗಳನ್ನು ಅವರ ವ್ಯವಹಾರವನ್ನು ನೋಡಿ ಸಂತರ ಮನಸ್ಸು ಬಹಳ ಪ್ರಸನ್ನವಾಗುತ್ತದೆ.

ಪಂಡಿತರು ಸ್ವಾಧಿಷ್ಟ ಭೋಜನವನ್ನು ಮಾಡಿ ಸಂತರಿಗೆ ಉಣಬಡಿಸುತ್ತಾರೆ. ಅವನ ಮನೆಯಲ್ಲಿ ಒಂದೇ ಮಂಚವಿದ್ದರಿಂದ ಅದನ್ನು ಸ್ವಚ್ಛಗೊಳಿಸಿ ಸಾಧುಗಳಿಗೆ ಮಲಗುವ ವ್ಯವಸ್ಥೆಯನ್ನು ಮಾಡಿ ತಾನು ನೆಲದ ಮೇಲೆ ಛಾಪೆ ಹಾಕಿ ಮಲಗಲು ತಯಾರಾಗುತ್ತಾನೆ. ಕೆಲವೇ ಕ್ಷಣದಲ್ಲಿ ಪಂಡಿತನು ನೆಲದ ಮೇಲೆ ನಿಧಿಸುತ್ತಾನೆ. ಮಂಚದ ಮೇಲೆ ಇದ್ದ ಸಂತರು ಮಾತ್ರ ನಿದ್ರೆ ಬಾರದೇ ಎಚ್ಚರವಿರುತ್ತಾರೆ. ಅವರಿಗೆ ಭಕ್ತರೊಬ್ಬರು ಕೊಟ್ಟಿದ್ದ ಮೆತ್ತನೆಯ ಹಾಸಿಗೆ ಮೇಲೆ ಮಲಗಿ ಅಭ್ಯಾಸವಿರುತ್ತದೆ. ಆದರೆ ಇಲ್ಲಿ ಕೇವಲ ಮಂಚದ ಮೇಲೆ ಮಲಗಿ ನಿದ್ರೆ ಬಂದಿರಲಿಲ್ಲ. ಪಂಡಿತನ ನಿದ್ರೆ ನೋಡಿ ಬಹಳ ಆಶ್ಚರ್ಯವಾಗಿರುತ್ತದೆ.

ಮರುದಿನ ಬೆಳಿಗ್ಗೆ ಎದ್ದಕ್ಷಣವೇ ಪಂಡಿತನನ್ನು ಸಂತರು "ನೀನು ಹೇಗೆ ಬರಿ ನೆಲದ ಮೇಲೆ ಛಾಪೆಯಲ್ಲಿ ಮಲಗಿ ಚೆನ್ನಾಗಿ ನಿದ್ರಿಸಲು ಸಾಧ್ಯವಾಗಿತ್ತು ? ನನಗೆ ನಿದ್ರೆಯೇ ಬರಲಿಲ್ಲ" ಎಂದು ಕೇಳುತ್ತಾರೆ.

ಆಗ ಪಂಡಿತನು "ಗುರುಗಳೇ ನನ್ನ ಈ ಗುಡಿಸಲೇ ಅರಮನೆಯಿದ್ದಂತೆ. ಇದರಲ್ಲಿ ನನ್ನ ಪರಿಶ್ರಮದ ಸುಗಂಧವಿದೆ. ಒಂದೇ ಸಮಯ ಊಟ ಸಿಕ್ಕಿ ನಾನು ಭಾಗ್ಯಶಾಲಿ" ಅಂದುಕೊಳ್ಳುತ್ತೇನೆ. ದಿನದ ಆಯಾಸದಿಂದ ರಾತ್ರಿ ಭೂಮಿಯ ಮೇಲೆ ಮಲಗುವಾಗ ನನ್ನ ತಾಯಿಯ ಮಡಿಲಲ್ಲಿ ಮಲಗುತ್ತಿರುವೆ ಅನ್ನುವ ಅಭಾಸವಾಗುತ್ತದೆ. ಆವಾಗ ನನಗೆ ಯಾವುದು ಕಠೋರ, ಕಠಿಣ ಅನಿಸುವುದಿಲ್ಲ. ಈ ಮಾತುಗಳನ್ನು ಕೇಳುತ್ತಲೇ ಸಾಧುಗಳು ಹೊರಗೆ ಹೊರಡಲು ಅಣಿಯಾದರು. ಆಗ ಆ ಪಂಡಿತರು "ನಾನು ನಿಮ್ಮೊಡನೆ ಆಶ್ರಮ ನಿರ್ಮಾಣಕ್ಕೆ ದಾನ ಸಂಗ್ರಹ ಮಾಡಲು ಬರಬಹುದೇ ಎಂದು ಅನುಮತಿ ಕೇಳುತ್ತಾರೆ. ಆಗ ಸಂತರು ಪಂಡಿತರಿಗೆ "ನೀನು ಯಾವ ಜ್ಞಾನವನ್ನು ಈ ದಿನ ನಿನ್ನ ವ್ಯವಹಾರದಿಂದ ನೀಡಿರುವೆ, ಅದರಿಂದ ನನ್ನ ಜೀವನದ ಸುಖವು ಎಲ್ಲದೇ ಎಂಬ ಅರಿವಾಗಿದೆ" ಎಂದು ಹೇಳಿ ಪುನಃ ಹಳೆಯ ಆಶ್ರಮದ ಕಡೆಗೆ ಹಿಂತಿರುಗಿದರು.

ಸಹೃದಯರೇ,

ಆತ್ಮಶಾಂತಿ ಮತ್ತು ಸಂತೋಷ ಚಿತ್ತವೇ ಸುಖೀ ಜೀವನದ ರಹಸ್ಯವಾಗಿದೆ. ಎಲ್ಲಿಯವರೆಗೆ ಆತ್ಮಸಂತೋಷಿಯಾಗುವುದಿಲ್ಲವೋ ಅಲ್ಲಿಯವರೆಗೆ ಸಂಸಾರದ ಮೋಹದಲ್ಲಿ ಮುಳುಗಿರುತ್ತೇವೆ. ನಮ್ಮಲ್ಲಿ ಎಷ್ಟೇ ಸಂಪತ್ತು, ಅಧಿಕಾರ, ವಿದ್ಯೆಯಿದ್ದರೂ ಆತ್ಮ ಸಂತೋಷಿಯಾಗಿ ಇರದೇ ಇದ್ದಲ್ಲಿ ಸಂತುಷ್ಟ ಜೀವನ ನಮ್ಮದಾಗುವುದಿಲ್ಲ. ಸಂತೃಪ್ತಿಯೇ ಜೀವನದ ಮೂಲಮಂತ್ರವಾಗಬೇಕು.

ಕಾರ್ತಿಕ ದೀಪೋತ್ಸವ ಬೆಡಗು

"ಜೀವನದ ಯಶಸ್ಸಿಗೆ ಧರ್ಮವೇ ದಾಲಿಡಿಷ"

-ಪರಮಪೂಜ್ಯ ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜ



ಹೊಂಬುಜ : ಹೊಂಬುಜದ ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ, ಜಗನ್ಮತೆ ಶ್ರೀ ಪದ್ಮಾವತಿ ದೇವಿ ಸನ್ನಿಧಿಯಲ್ಲಿ ಕಾರ್ತಿಕಮಾಸದ ಲಕ್ಷದೀಪೋತ್ಸವವು ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಗಳವರ ಸಾನಿಧ್ಯದಲ್ಲಿ ನ. 13ರಂದು ಸಾಂಗವಾಗಿ ಜರುಗಿತು. ಮಠದ ಸುತ್ತಮುತ್ತಲಿನ ಎಲ್ಲಾ ಪರಿಸರವು ಬೆಳಕಿನ ದೀಪಾಲಂಕಾರದಿಂದ ಕಂಗೊಳಿಸುತ್ತಿತ್ತು.

2ನೇ ಪುಟಕ್ಕೆ

ಮಹಾಮಾತೆ ಶ್ರೀ ಪದ್ಮಾವತಿ ಅಮ್ಮನವರಿಗೆ ಬೆಳ್ಳಿ ಮಂಟಪ ಸಮರ್ಪಣೆ



ಹೊಂಬುಜ : ಅತಿಶಯ ಶ್ರೀಕ್ಷೇತ್ರ ಹೊಂಬುಜ ಜೈನ ಮಠದಲ್ಲಿ ನ. 13ರ ಲಕ್ಷದೀಪೋತ್ಸವದ ಸುಸಂದರ್ಭದಲ್ಲಿ ಮಹಾಮಾತೆ ಶ್ರೀ ಪದ್ಮಾವತಿ ಅಮ್ಮನವರಿಗೆ ಬೆಳ್ಳಿಯ ಮಂಟಪವನ್ನು ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ಡಾ. ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಯವರ ಪಾವನ ಸಾನಿಧ್ಯದಲ್ಲಿ ಸಮರ್ಪಿಸಲಾಯಿತು. ಈ ಶುಭ ಸಂದರ್ಭದಲ್ಲಿ ಬೆಳ್ಳಿಯ ಮಂಟಪದ ದಾನಿಗಳಾದ ಬೆಳಗಾವಿಯ ಶ್ರೀ ನೇಮಿನಾಥ ತೂಕಪ್ಪ ಇಂಗಳೆ, ವರ್ಧಮಾನ ಇಂಗಳೆ, ಶಿವಮೊಗ್ಗದ ಶ್ರೀಮತಿ ಶೀಲಾ ಶ್ರೀ ಶಿರಸಪ್ಪ ಗೋಗಿ, ಬೆಳಗಾವಿಯ ಶ್ರೀಮತಿ ಪ್ರೇಮಲತಾ ನೇಮಿನಾಥ ಇಂಗಳೆ, ವಾಣಿ ವರ್ಧಮಾನ ಇಂಗಳೆ ಉಪಸ್ಥಿತರಿದ್ದರು.

ಪಟ್ಟಾಭಿಷೇಕ 11ನೇ ವರ್ಷದ ವರ್ಧಂತ್ಯುತ್ಸವ

"ನಾಮರಸ್ಯ-ಸಮಾನತೆ ಮೆರೆಯಲ"

ಹೊಂಬುಜ ಸಾನಿಧ್ಯದಲ್ಲಿ ಧರ್ಮಸಂದೇಶ-ಹೊಂಬುಜ ಶ್ರೀಗಳು



ಹೊಂಬುಜ : ಅಹಿಂಸಾ ಧರ್ಮದ ಪಾಲನೆಯಿಂದ ಸರ್ವತ್ರ ಸಾಮರಸ್ಯ ಮತ್ತು ಸಮಾನತೆಯ ಸಮಾಜ ನಿರ್ಮಿಸಿದಂತಾಗುತ್ತದೆ. ಅನಾದಿ ಧರ್ಮ ಜೈನಧರ್ಮ ಶಾಸ್ತ್ರದನ್ವಯ ಸರ್ವಜೀವಿಗಳಿಗೂ ಲೋಕದಲ್ಲಿ ಬದುಕುವ ಹಕ್ಕಿದೆ. ಜೀವದಂಯೆ, ವಾತ್ಸಲ್ಯವಾಯಿ ಬದುಕಿನಿಂದ ಅಶಾಂತಿ, ಸಂಘರ್ಷ ದೂರವಾಗಿ ವೈಯುಕ್ತಿಕ ಮತ್ತು ಸಾಮಾಜಿಕ ಸರ್ವಾಂಗೀಣ

2ನೇ ಪುಟಕ್ಕೆ

“ಜೀವನದ ಯಶಸ್ಸಿಗೆ ಧರ್ಮವೇ ದಾರಿವಿಹ”

1ನೇ ಪುಟದಿಂದ ಪ್ರತಿಯೋರ್ವರ ಜೀವನದ ಯಶಸ್ಸಿಗೆ ಧರ್ಮವೆಂಬ ದೀಪವು ದಾರಿದೀಪವಾಗಿದೆ. ದೀಪೋತ್ಸವ ಆಚರಣೆಯು ಧಾರ್ಮಿಕ ಮಹತ್ವವಷ್ಟೇ ಅಲ್ಲ. ಕತ್ತಲಿನಿಂದ ಬೆಳಕಿನತ್ತ ಚಾಚುವೆಂಬ ಪ್ರಭೆಯನ್ನು ಪ್ರಜ್ಞಿಸುವ ಸಂದೇಶವನ್ನು ನಾವೆಲ್ಲರೂ ಅಳವಡಿಸಿಕೊಳ್ಳೋಣ ಎಂದು ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ಡಾ. ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಯವರು ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ, ಮಹಾಮಾತೆ ಶ್ರೀ ಪದ್ಮಾವತಿ ಅಮ್ಮನವರ ಸನ್ನಿಧಾನದಲ್ಲಿ ಲಕ್ಷದೀಪೋತ್ಸವದ ಸಂದರ್ಭದಲ್ಲಿ ತಿಳಿಸಿದರು. ಶಿವಮೊಗ್ಗದ ಶಿರಸಪ್ಪ ಗೋಗಿ, ಆಡಳಿತಾಧಿಕಾರಿ ಸುಧೀರ ಎ. ಕುಸನಾಳೆ, ವಳಗೆರೆ ಪಾರ್ಶ್ವನಾಥ, ಡಿ.ಆರ್. ಅಂಗಡಿ, ಕಾರ್ಯನಿರ್ವಹಣಾಧಿಕಾರಿ ಪ್ರಕಾಶ ನೇ. ಮಗದುಮ್ಮ, ಹೊಂಬುಜ ಶ್ರಾವಕ ಶ್ರಾವಿಕೆಯರು ಗ್ರಾಮಸ್ಥರು ಶ್ರೀಗಳವರಿಗೆ ಶ್ರೀಫಲ ಸಮರ್ಪಿಸಿದರು. ನಂತರ ರಾಜಬೀದಿಯಲ್ಲಿ ಪಲ್ಲಕ್ಕಿ ಉತ್ಸವ ನಡೆಯಿತು.

1ನೇ ಪುಟದಿಂದ “ನಾಮರಸ್ಯ-ಸಮಾನತೆ ಮೆರೆಯಲ”

ಅಭ್ಯುದಯವಾದುವುದು ಎಂದು ಹೊಂಬುಜ ಅತಿಶಯ ಶ್ರೀಕ್ಷೇತ್ರದ ಪೀಠಾಧಿಕಾರಿಯಾಗಿರುವ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ಡಾ. ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ಉಪದೇಶಿಸಿದರು. 11ನೇ ಶ್ರೀ ಪಟ್ಟಾಭಿಷೇಕ ದಿನವಾದ ನ. 14ರಂದು ಆಗಮೋಕ್ತ ಪೂಜಾ ವಿಧಿ-ವಿಧಾನಗಳ ಬಳಿಕ ಆಶೀರ್ವಚನ ದಯಪಾಲಿಸಿದರು.

ಶ್ರೀಕ್ಷೇತ್ರ ಹೊಂಬುಜದಲ್ಲಿ ಅಭಿವೃದ್ಧಿ ಯೋಜನೆಗಳು ಅಧಿದೇವತೆಗಳ ಅನುಗ್ರಹದಿಂದ ಮತ್ತು ಸದ್ಧರ್ಮಿಯರ ಸಹಯೋಗದಿಂದ ಸಾಂಗವಾಗಿ ನೆರವೇರುತ್ತಿದೆ ಎನ್ನುತ್ತಾ ದೇಶದೆಲ್ಲೆಡೆ ಶಾಂತಿ-ಸೌಹಾರ್ದತೆ-ವೈತ್ತಿಭಾವದ ಜೀವನಕ್ರಮವು ಶ್ರೇಯಸ್ಕರವಾದುದರಿಂದ ಆಡಳಿತ ನಿರ್ವಹಿಸುವವರು, ಸರ್ವ ಪ್ರಜೆಗಳು ಚಾರಿತ್ರ್ಯ ಶ್ರದ್ಧೆಯಿಂದ ಯಶಸ್ಸಿನತ್ತ ಸಾಗೋಣ ಎಂಬ ಸಂದೇಶವಿತ್ತರು. ಈ ಸಂದರ್ಭದಲ್ಲಿ ಅತಿಶಯ ಶ್ರೀಕ್ಷೇತ್ರ ಹೊಂಬುಜದ ಭಗವಾನ್ ಶ್ರೀ ಪಾರ್ಶ್ವನಾಥ ತೀರ್ಥಂಕರ, ಅಭೀಷ್ಟವರ ಪ್ರದಾಯಿನಿ ಜಗನ್ಮಾತೆ ಶ್ರೀ ಪದ್ಮಾವತಿ ದೇವಿಯ ಅನುಗ್ರಹ ಪೂರ್ವಾಚಾರರ ಪರಂಪರೆ, ದೀಕ್ಷಾ ಗುರು-ಹಿರಿಯರ ಆಶೀರ್ವಾದದ ಕೃಪೆಯನ್ನು ಸ್ಮರಿಸಿದರು. ಸೇವಾಕರ್ತರನ್ನು, ದಾನಿಗಳನ್ನು ಹರಸಿದರು.

ಪಟ್ಟಾಭಿಷೇಕ ದಿನದ ಪ್ರಯುಕ್ತ ಶ್ರೀ ಪಾರ್ಶ್ವನಾಥ ಸ್ವಾಮಿ, ಶ್ರೀ ಪದ್ಮಾವತಿ ದೇವಿ ಹಾಗೂ ಸನ್ನಿಧಿಯಲ್ಲಿ ದೇವಮಂದಿರಗಳಲ್ಲಿ ವಿಶೇಷ ಪೂಜೆ ಸಲ್ಲಿಸಿದರು. ಪಟ್ಟದಲ್ಲಿ ಶ್ರೀಗಳವರ ಪಟ್ಟಾಭಿಷೇಕ ವಿಧಿ ನೆರವೇರಿತು.

ಆಡಳಿತಾಧಿಕಾರಿ ಸುಧೀರ ಎ. ಕುಸನಾಳೆ, ಕಾರ್ಯನಿರ್ವಹಣಾಧಿಕಾರಿ ಪ್ರಕಾಶ ನೇ. ಮಗದುಮ್ಮ, ಜಿ. ಮಂಜಪ್ಪ, ವಳಗೆರೆ ಪಾರ್ಶ್ವನಾಥ, ಶಿವಮೊಗ್ಗ ಜೈನ ಸಮಾಜದ ಅಧ್ಯಕ್ಷ ಪ್ರಭಾಕರ ಗೋಗಿ, ಶಿವಮೊಗ್ಗ, ಸಾಗರ, ರಾಜ್ಯದ ವಿವಿಧ ಜಿಲ್ಲೆಗಳ ಜೈನ ಸಮಾಜದವರು, ಸಂಘ-ಸಂಸ್ಥೆಯವರು ಪೂಜ್ಯಶ್ರೀಗಳವರಿಗೆ ಬೆಳ್ಳಿ ಗೌರವ ಸಮರ್ಪಿಸಿದರು. ಊರ ಪರವೂರ ಭಕ್ತರು ಭಕ್ತಭಾವದಿಂದ ಪಾಲ್ಗೊಂಡರು. ಪುರೋಹಿತ ಪದ್ಧರಾಜ ಪಂಡಿತರು ಸಹ ಪುರೋಹಿತರು ವಿಧಿ-ವಿಧಾನ ನೆರವೇರಿಸಿದರು.

ಭಾರತೀಯ ಜೈನ ಮಿಲನ್ ವಲಯ 8ರ 19ನೇ ವಲಯ ಸಮ್ಮೇಳನ “ಜೈನ ಧರ್ಮದಿಂದ ಭಗವಂತನ ನಾಕ್ಷಾತ್ಕಾರ” -ಡಾ. ಡಿ. ವೀರೇಂದ್ರ ಹೆಗ್ಡೆಯವರು



ಮೂಡಬಿದಿರೆ : ಜೈನ ಧರ್ಮ ಭಗವಂತನನ್ನು ಒಲಿಸಿಕೊಳ್ಳುವ ಧರ್ಮ. ಇಲ್ಲಿ ಸಾಕ್ಷಾತ್ಕಾರವೆ ಹೊರತು ಬಲಾತ್ಕಾರವಿಲ್ಲ. ನಿನ್ನ ಗುಣಗಳನ್ನು ನನಗೆ ಕೊಡು ಎಂದು ಭಗವಂತನಲ್ಲಿ ಪ್ರಾರ್ಥಿಸುವ ಜೈನ ಧರ್ಮದ ದಶಲಕ್ಷಣಗಳು ನಮ್ಮನ್ನು ಆಂತರಿಕವಾಗಿ ಬಲಗೊಳಿಸುತ್ತವೆ. ಜೈನ ಗುರುಗಳಿಂದ ಪ್ರೇರಿತರಾಗಿ ಅವರ ಆದರ್ಶವನ್ನು ಅಳವಡಿಸಿಕೊಂಡು ಮುನ್ನಡೆಯೋಣ. ಧರ್ಮ ರಕ್ಷಣೆ, ಪಾಲನೆಗೆ ಜೈನ್‌ಮಿಲನ್ ಮುಂದಾಗಲಿ. ವಲಯ ಸಮ್ಮೇಳನದಂತಹ ಕಾರ್ಯಕ್ರಮದಲ್ಲಿ ಧರ್ಮದ ಅನುಷ್ಠಾನದ ಸಂಕಲ್ಪ ನಡೆಯಲಿದೆ ಎಂದು ಧರ್ಮಸ್ಥಳದ ಧರ್ಮಾಧಿಕಾರಿ ಪೂಜ್ಯ ಡಾ|| ವೀರೇಂದ್ರ ಹೆಗ್ಡೆಯವರು ತಿಳಿಸಿದರು. ಅವರು ಮೂಡಬಿದಿರೆ ಎಕ್ಸಲೆಂಟ್ ಶಿಕ್ಷಣ ಸಂಸ್ಥೆಯಲ್ಲಿ ನಡೆದ ಭಾರತೀಯ ಜೈನ್ ಮಿಲನ್ ವಲಯ 8 ರ 19ನೇ ವಲಯ ಸಮ್ಮೇಳನದ ಉದ್ಘಾಟಕರಾಗಿ ಮಾತನಾಡಿದರು.

ಮೂಡಬಿದಿರೆ ಜೈನ ಮಠದ ಪರಮಪೂಜ್ಯ ಸ್ವಸ್ತಿಶ್ರೀ ಭಟ್ಟಾರಕ ಚಾರುಕೀರ್ತಿ ಪಂಡಿತಾಚಾರ್ಯವರ್ಯ ಮಹಾಸ್ವಾಮೀಜಿ ಆಶೀರ್ವಚನ ನೀಡಿ ಈ ನೆಲದ ಸ್ವಾಭಿಮಾನದ ಬದುಕು ತೋರಿಸಿದ ಜೈನಮಿಲನ ಧರ್ಮಮುಖಿಯಾಗಿ ಕೆಲಸ ಮಾಡುತ್ತಿದೆ. ಈ ಕೆಲಸಗಳು ಹೀಗೆಯೇ ಮುಂದುವರಿಯಲಿ. ಭಜನೆ, ಸತ್ಸಂಗ ಮನೆ ಮನೆಗಳಲ್ಲಿ, ಮಠಗಳಲ್ಲಿ ಮುಂದುವರಿಸುವ ಸಂಕಲ್ಪ ನಮ್ಮದಾಗಲಿ ಎಂದರು.

ಇದೇ ಸಂದರ್ಭದಲ್ಲಿ ಕ್ರಿಯಾಶೀಲ ಸಾಧನೆಗೆ ಕೊಡಮಾಡುವ ರಾಜ್ಯ ಮಟ್ಟದ ಮಿಲನಶ್ರೀ ಪ್ರಶಸ್ತಿಯನ್ನು ಎಕ್ಸಲೆಂಟ್ ಸಂಸ್ಥೆಯ ಅಧ್ಯಕ್ಷರಾದ ಶ್ರೀ ಯುವರಾಜ ಇವರಿಗೆ ನೀಡಲಾಯಿತು. ಮುಖ್ಯ ಅತಿಥಿಗಳಾಗಿ ಮಿಲನಶ್ರೀ ಪ್ರಶಸ್ತಿ ಪ್ರದಾನ ಮಾಡಿದ ಇಂಧನ, ಕನ್ನಡ, ಸಂಸ್ಕೃತಿ ಸಚಿವರಾದ ಶ್ರೀ ವಿ ಸುನೀಲ್ ಕುಮಾರ್, ಜೈನ ಅರಸರ ಆಳ್ವಿಕೆ ಕಂಡ ಮೂಡಬಿದಿರೆ-ಕಾರ್ಕಳ ಕ್ಷೇತ್ರ ಹಲವು ಸಮಾಜಮುಖಿ ಚಿಂತನೆ, ಸಾಹಿತ್ಯ, ಶಿಲ್ಪಕಲೆಯಿಂದ ವಿಶ್ವಮಾನ್ಯವಾಗಿದೆ ಎಂದರು.

ಜಿನ-ದಿನಿ ಸುಜೋಗೋ ಕೋಟ್ಟವಾಲೋ ಸೋ, ದೇಸಸ್ ಸಂತಿ-ಕಾರಗೋ | ಪದಿಟ್ಟಂ ರಕ್ತದೇ ಪಾಣಂ, ಧಣಂ ಧಣ್ಣಂ ಪರಿಗ್ಗಹಂ || 22 || ಅರ್ಥ: ದೇಶದ ಶಾಂತಿಗೆ ಕಾರಣರಾದವರು, ಧನ, ಧಾನ್ಯ, ಪರಿಗ್ರಹ, ಪ್ರತಿಷ್ಠೆ ಹಾಗೂ ಪ್ರಾಣಗಳ ರಕ್ಷಣೆಯನ್ನು ಯಾರು ಮಾಡುತ್ತಾರೋ ಅವರೇ ಶ್ರೇಷ್ಠವಾದ ಸೇವಕರು (ಸೈನಿಕರು) ಇದ್ದಾರೆ.



ಜೀರ್ಣೋದ್ಧಾರ ಪ್ರಗತಿ

ಶ್ರೀ ಕ್ಷೇತ್ರ ಹೊಂಬುಜದ ಜಗನ್ಮಾತೆ ಶ್ರೀ ಪದ್ಮಾವತಿ ಅಮ್ಮನವರ ಬಸದಿಯ ಜೀರ್ಣೋದ್ಧಾರ ಕೈಗೊಳ್ಳಲು ಪರಮಪೂಜ್ಯ ಸ್ವಸ್ತಿಶ್ರೀ ಡಾ. ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಯವರು ಕಾರ್ತೀಕ ವಾಸದ ಶುಭದಿನ 19-11-2020ರಂದು ಭೂಮಿಪೂಜೆ ಮಾಡಲಾಗಿದ್ದು, ಪ್ರಸ್ತುತ ಮಹಾಮಾತೆ ಶ್ರೀ ಪದ್ಮಾವತಿ ಅಮ್ಮನವರ ಬಸದಿಯ ಜೀರ್ಣೋದ್ಧಾರ ಕಾರ್ಯವು ಅಂತಿಮ ಹಂತದಲ್ಲಿದೆ.


ಪ್ರಸ್ತುತ ಕ್ಷೇತ್ರಕ್ಕೂ ಶ್ರೀ ಕ್ಷೇತ್ರಪಾಲ ಸ್ವಾಮಿ ಬಸದಿ ಹಾಗೂ ಬಸದಿ ಮುಂಭಾಗದಲ್ಲಿರುವ ಚಂದ್ರಶಾಲೆಯ ಕಾಯಗಾರಿ ಭರದಿಂದ ಸಾಗುತ್ತದೆ. ಅಮ್ಮನವರ ಗರ್ಭಗೃಹದಲ್ಲಿ ಎಂದಿನಂತೆ ಪುರೋಹಿತರಿಂದ ನಿತ್ಯ ಪೂಜೆಗಳು ನಡೆಯುತ್ತಿವೆ. ಭ. ಶ್ರೀ ಪಾರ್ಶ್ವನಾಥ ಸ್ವಾಮಿ ಬಸದಿಯಲ್ಲಿ ಎಲ್ಲಾ ಪೂಜೆ, ಆರಾಧನೆಗಳಿಗೆ ಅವಕಾಶ ಕಲ್ಪಿಸಲಾಗಿದೆ. ಕ್ಷೇತ್ರದಲ್ಲಿ ನಡೆಯುತ್ತಿರುವ ಈ ಜೀರ್ಣೋದ್ಧಾರ ಕಾರ್ಯಕ್ಕೆ ಧರ್ಮಬಾಂಧವರು ಈ ಹಿಂದಿನಂತೆ ತನು-ಮನ-ಧನ ರೂಪದ ಸಹಕಾರ ನೀಡಬೇಕಾಗಿ ಅಪೇಕ್ಷಿಸುತ್ತೇವೆ.

For contact office : 08185-262722, 9481453653, 9449093540, 9481249127. For remittance by NEFT/RTGS : Sri Hombuja Jain Math, Humcha; SB A/c with Karnataka Bank Humcha Branch- A/c No: 3182500101025001 IFSC Code : KARB0000318

ಬರಅರುವ ಪರ್ವದಿನಗಳು

Table with 2 columns: ಕಾರ್ತೀಕ ಮಾಸ (Kartika Masa) and ಪರ್ವದಿನಗಳು (Purnima Days). It lists 30 days of the month with corresponding names like 'ಶುಕ್ರ-ಪೂ.ಭಾ.-ನವಮಿ'.

ಜೈನರ ಗುತಿ ಕ್ಷೇತ್ರಕ್ಕೆ ಹೊಂಬುಜ ಶ್ರೀಗಳಿಗೆ ಸ್ವಾಗತ “ಧರ್ಮ ರಕ್ಷಿಸಿದರೆ ಧರ್ಮ ನಮ್ಮನ್ನು ರಕ್ಷಿಸಲದೆ” -ಪರಮಪೂಜ್ಯ ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ



ಹಳೇಬೀಡು : ಜೈನ ಮುನಿಗಳಾದ ಮುನಿಶ್ರೀ ವೀರಸಾಗರ ಮಹಾರಾಜರ ಪ್ರಭಾವದಿಂದ ಜೈನರಗುತಿ ಕ್ಷೇತ್ರ ಅಭಿವೃದ್ಧಿ ಹೊಂದುತ್ತಿದೆ. ಕ್ಷೇತ್ರದ ಪ್ರಗತಿಗೆ ನಮ್ಮ ಸಹಕಾರ ಇರುತ್ತದೆ ಎಂದು ಹೊಂಬುಜ ಜೈನ ಮಠದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ಡಾ. ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಯವರು ಹೇಳಿದರು.

ಜೈನರಗುತಿ ಕ್ಷೇತ್ರಕ್ಕೆ ನ. 07ರ ಸೋಮವಾರದಂದು ಮೊದಲ ಬಾರಿಗೆ ಪುರಪ್ರವೇಶ ಮಾಡಿದ ಸಂದರ್ಭದಲ್ಲಿ ಮಾತನಾಡಿದ ಅವರು ಧಾರ್ಮಿಕ ಕುರುಹುಗಳನ್ನು ನಾವು ರಕ್ಷಣೆ ಮಾಡಿದರೆ, ಧರ್ಮ ನಮ್ಮನ್ನು ರಕ್ಷಿಸುತ್ತದೆ. ಇತಿಹಾಸ ಹಾಗೂ ಧರ್ಮದ ಕುರುಹುಗಳನ್ನು ಉಳಿಸುವ ನಿಟ್ಟಿನಲ್ಲಿ ಎಲ್ಲರೂ ಕೈ ಜೋಡಿಸಬೇಕಿದೆ. ಜೈನರಗುತಿ ದೂರದ ಯಾತ್ರಾರ್ಥಿಗಳನ್ನು ಕೈಬೀಸಿ ಕರೆಯುತ್ತಿದೆ ಎಂದರು.

ಇಲ್ಲಿ ದೊರಕಿದ ಜಿನಮೂರ್ತಿಗಳು, ನಿರ್ಮಾಣ ಆಗುತ್ತಿರುವ ಆಮೆ ಆಕೃತಿ ಜಿನಮಂದಿರದ ತಳಪಾಯ ಹಾಗೂ ಮುನಿಸುವೃತ್ತ ತೀರ್ಥಂಕರರ ಬೃಹತ್ ಮೂರ್ತಿಯನ್ನು ಸ್ವಾಮೀಜಿ ವೀಕ್ಷಣೆ ಮಾಡಿ ಸಂತಸ ವ್ಯಕ್ತಪಡಿಸಿದರು.

ಕಡದರವಳ್ಳಿಯಲ್ಲಿ ವಾಸ್ತವ್ಯ ಮಾಡಿರುವ ಮುನಿಶ್ರೀ ವೀರಸಾಗರ ಮುನಿಗಳನ್ನು ಸ್ವಾಮೀಜಿ ಭೇಟಿ ಮಾಡಿ ಆಶೀರ್ವಾದ ಪಡೆದರು.

ಜೈನರಗುತಿ ಟ್ರಸ್ಟ್ ಖಜಾಂಚಿ ಜಯೇಂದ್ರ ಕುಮಾರ್, ಸಹಕಾರ್ಯದರ್ಶಿ ಬ್ರಹ್ಮೇಶ್, ಟ್ರಸ್ಟಿಗಳಾದ ಶೀಠಲ್ ಪ್ರಸಾದ್, ಕೀರ್ತಿಕುಮಾರ್, ಅರ್ಚಕ ಶೀಠಲ್ ಪಂಡಿತ್ ಮುಖಂಡರಾದ ಎ.ಬಿ. ಕಾಂತರಾಜು, ಎ.ಎನ್. ಶಶಿಕುಮಾರ್, ಪುಷ್ಪಾರತ್ನರಾಜು ಶಾಲಿನಿ ಧರಣೇಂದ್ರ, ಪದ್ಮಶ್ರೀ ಇದ್ದರು.

### ಭ. ಶ್ರೀ ಮಹಾವೀರ ಸ್ವಾಮಿಯ 2549ನೇ ನಿರ್ವಾಣೋತ್ಸವ “ಜ್ಞಾನಜ್ಯೋತಿಯ ಮೂಲಕ ಲೋಕವನ್ನು ಬೆಳಗಿದವರು ಮಹಾವೀರರು”

-ಪರಮಪೂಜ್ಯ ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ



ಹೊಂಬುಜ : ಮಹಾವೀರರಂತಹ ಮಹಾಪುರುಷರು ತಮ್ಮ ಜ್ಞಾನಜ್ಯೋತಿ ಮೂಲಕ ಲೋಕವನ್ನು ಬೆಳಗಿದರು ಎಂದು ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ಡಾ. ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ಹೇಳಿದರು. ಹೊಂಬುಜ ಜೈನ ಮಠದಲ್ಲಿ ಅ. 25ರಂದು ಭಗವಾನ್ ಶ್ರೀ ಮಹಾವೀರ ಸ್ವಾಮಿಯ 2549ನೇ ಮೋಕ್ಷಕಲ್ಯಾಣ ದಿವ್ಯ ಸ್ಮರಣೆಯಲ್ಲಿ ಮಹಾವೀರ ಸ್ವಾಮಿಗೆ ನಿರ್ವಾಣ ಲಾಡು ಅರ್ಪಿಸಿ ಆಶೀರ್ವಚನ ನೀಡಿದರು.

ಪ್ರತಿಯೊಬ್ಬ ಮನುಷ್ಯನಲ್ಲಿ ಬದುಕಿನ ಸ್ಥಿತಿ, ಗತಿ ಮೀರಿದ ಮನಸ್ಸಿದೆ. ದೇವರ ಮೇಲಿನ ನಂಬಿಕೆ ಮತ್ತು ವಿಶ್ವಾಸಗಳಿಂದ ಪ್ರತಿಯೊಬ್ಬರು ಜೀವಿಸಬೇಕು. ಬಡತನ ಇರಲಿ, ಸಿರಿತನ ಇರಲಿ ನಮ್ಮ ಬದುಕನ್ನು ಸ್ವರ್ಗವಾಗಿಸುವುದು, ನರಕವಾಗಿಸುವುದು ನಮ್ಮ ಕೈಯಲ್ಲಿದೆ. ದೇವರ ಮೇಲಿನ ನಂಬಿಕೆ ಮತ್ತು ವಿಶ್ವಾಸಗಳಿಂದ ಮುಗ್ಧ ಮನಸ್ಸಿನ ಮಕ್ಕಳಂತೆ ಜೀವಿಸಬೇಕು ಎಂದರು.

ಭಗವಾನ್ ಶ್ರೀಮಹಾವೀರ ಸ್ವಾಮಿಗೆ ಪಂಚಾಮೃತ ಅಭಿಷೇಕ ಪೂಜೆ ಮತ್ತು ನಿರ್ವಾಣ ಲಾಡು ಅರ್ಪಿಸಿ ಭಗವಾನ್ ಮಹಾವೀರ ಸ್ವಾಮಿಯ 2549ನೇ ಮೋಕ್ಷಕಲ್ಯಾಣ ದಿವ್ಯ ಸ್ಮರಣೆ ಮಾಡಲಾಯಿತು. ರಾಜ್ಯ, ಹೊರರಾಜ್ಯ ಹಾಗೂ ಊರಿನ ಭಕ್ತಾದಿಗಳು ಪೂಜಾ ಕಾರ್ಯದಲ್ಲಿ ಭಾಗಿಯಾದರು.

### ಜೈನ ಧರ್ಮದ ವೈಶಿಷ್ಟ್ಯತೆ ದಾಖಲಿಸಿದ ಭಾರತೀಯ ಅಂಚೆ ಇಲಾಖೆ ದೇಶ-ವಿದೇಶಗಳಲ್ಲಿ ಮೆಚ್ಚುಗೆಯ ಮಹಾಪೂರ



ಹೊಂಬುಜ: ಇತ್ತೀಚೆಗೆ ಮಂಗಳೂರಿನ ಪ್ರಧಾನ ಅಂಚೆ ಕಛೇರಿಯಲ್ಲಿ ‘ಜಿನರತ್ನ ಭೂಷಣರು’ ಪರಿಕಲ್ಪನೆಯ ಮಾಲಿಕೆಯಲ್ಲಿ ಬಿಡುಗಡೆ ಆದ ಕನ್ನಡ ಭಾಷೆ ಮತ್ತು ಸಂಸ್ಕೃತಿಗಳ ಹೆಮ್ಮೆಯ ಪ್ರತೀಕವಾಗಿರುವ ಹಾಗೂ ಜೈನ ಧರ್ಮದ ಘನತೆಯನ್ನು ಎತ್ತಿ ಹಿಡಿದ ಆದಿಕವಿ ಪಂಪ, ಪೊನ್ನ, ರನ್ನ, ಅತ್ತಿಮಬ್ಬೆ, ಜನ್ನ, ರತ್ನಾಕರವರ್ಣಿ, ಚಾವುಂಡರಾಯ, ನಾಟ್ಯರಾಣಿ ಶಾಂತಲೆ, ರಾಣಿ ಅಬ್ಬಕ್ಕ ಮತ್ತು ರಾಣಿ ಚೆನ್ನಭೈರಾದೇವಿ ಇವರುಗಳ ಗೌರವಾರ್ಥವಾಗಿ, ನೆನಪಿಗಾಗಿ ಅಂಚೆ ಇಲಾಖೆಯು ಹೊರತಂದ ಹತ್ತು ಪೋಸ್ಟ್ ಕಾರ್ಡ್‌ಗಳು ಬಿಡುಗಡೆಯಾದವು.

ಹಾಗೆಯೇ ದಕ್ಷಿಣ ಕರ್ನಾಟಕದ ಪುತ್ತೂರು ಮತ್ತು ಶಿವಮೊಗ್ಗ ವಿಭಾಗದ ಅಂಚೆ ಇಲಾಖೆಯು ಶ್ರೀಕ್ಷೇತ್ರ ಹೊಂಬುಜದ ಶ್ರೀ ಪದ್ಮಾವತಿ ಮಾತೆ, ಅತಿಶಯ ಶ್ರೀಕ್ಷೇತ್ರ ಬಾಬಾನಗರ ಭಗವಾನ್ ಶ್ರೀ ಪಾರ್ಶ್ವನಾಥ ತೀರ್ಥಂಕರ, ಶ್ರೀಕ್ಷೇತ್ರ ವಿಜಯಪುರ ಸಹಸ್ರಭಣಿ ಶ್ರೀ ಪಾರ್ಶ್ವನಾಥ ತೀರ್ಥಂಕರ, ಶ್ರೀಕ್ಷೇತ್ರ ವರಂಗ, ಅಮ್ಮಿನಭಾವಿ, ಶ್ರೀ ನವಖಂಡ ಶ್ರೀ ಪಾರ್ಶ್ವನಾಥ, ಶ್ರೀಕ್ಷೇತ್ರಪಾಲ ಬ್ರಹ್ಮದೇವ ಸ್ವವನಿಧಿ, ಹಟ್ಟಿಯಂಗಡಿ, ಕುಂದಾದ್ರಿ ಮತ್ತು ಜಿನವಾಣಿ-ಶ್ರುತಪಂಚಮಿ ಮಹತ್ವ ತಿಳಿಸುವ ಚಿತ್ರ ಮುಂತಾದ ವೈಶಿಷ್ಟ್ಯತೆ ಬಿಂಬಿಸುವ ಮಾಹಿತಿಯನ್ನು ಒಳಗೊಂಡ ಜೈನ ಧರ್ಮದ ವೈಭವವನ್ನು ಬಿಂಬಿಸುವ ಅದ್ಭುತವಾದ 15 ಅಂಚೆ ಕಾರ್ಡ್‌ಗಳನ್ನು ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ಡಾ. ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಯವರ ದಿವ್ಯ ಸಾನಿಧ್ಯದಲ್ಲಿ ಪುತ್ತೂರು ಹಾಗೂ ಶಿವಮೊಗ್ಗ ಭಾರತೀಯ ಅಂಚೆ ಇಲಾಖೆಯ ಹಿರಿಯ ಅಧಿಕಾರಿಗಳು ಕುಂದಾದ್ರಿ ಹಾಗೂ ವರಂಗದ ಬಸದಿಗಳ ಪ್ರಾಂಗಣದ ಸುಂದರ ಪರಿಸರದಲ್ಲಿ ಬಿಡುಗಡೆಗೊಳಿಸಿದ್ದು ಹೆಮ್ಮೆಯ ವಿಷಯವಾಗಿದೆ.

ದೇಶ-ವಿದೇಶಗಳಲ್ಲಿ ಜಿನಧರ್ಮದ, ಕನ್ನಡದ ಕಂಪನ್ನು ಹರಡುವ ಹೆಗ್ಗಳಿಕೆಯ ಅಂಚೆ ಇಲಾಖೆ ಕಾರ್ಯಕ್ಕೆ ಎಲ್ಲೆಡೆ ಪ್ರಶಂಸಿಸಿದ್ದಾರೆ. ಹುಬ್ಬಳ್ಳಿಯ ಕ್ರಿಯಾಶೀಲ ಯುವ ಚೇತನ ಶ್ರೀ ಮಹಾವೀರ ಕುಂದೂರ ಮತ್ತು ತಂಡದವರನ್ನು ಅಭಿನಂದಿಸಲಾಯಿತು.

### ಪರಂಜ್ಯೋತಿ ಶಾಲೆಯ ವಾರ್ಷಿಕೋತ್ಸವ ಸಮಾರಂಭ “ಮಕ್ಕಳ ಸ್ಪರ್ಧಾ, ಸೇವಾ ಮನೋಭಾವನೆಗೆ ಪ್ರೋತ್ಸಾಹಿಸಿ”

-ಪರಮಪೂಜ್ಯ ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ



ಹೊಂಬುಜ : ಅರಹದ್ವಾಸ ದೇವೇಂದ್ರಕೀರ್ತಿ ಸ್ವಾಮೀಜಿಗಳ ಕಾಲದಿಂದಲೂ ಶ್ರೀಕ್ಷೇತ್ರ ಹೊಂಬುಜದಲ್ಲಿ ಶಿಕ್ಷಣಕ್ಕೆ ಮಹತ್ವ ನೀಡುತ್ತಾ ಬರಲಾಗಿದೆ. ಶ್ರೀಕ್ಷೇತ್ರದಲ್ಲಿ ಕುಂದಕುಂದಾ ಪ್ರಾರಂಭಿಸಿ ನಂತರ ಶಿವಮೊಗ್ಗದಲ್ಲಿ ವರ್ಧಮಾನ ವಿದ್ಯಾರ್ಥಿ ನಿಲಯ, ಸಾಗರದಲ್ಲಿ ಸನ್ಮತಿ ವಿದ್ಯಾರ್ಥಿ ನಿಲಯ, ವರಾಂಗದಲ್ಲಿ ಶ್ರೀ ಪದ್ಮಾಂಬ ವಿದ್ಯಾರ್ಥಿನಿಲಯಗಳನ್ನು ನಡೆಸುತ್ತಾ ಬರಲಾಗಿದೆ. ಹಾಗೆಯೇ ಹೊಂಬುಜದಲ್ಲಿ ಪರಂಜ್ಯೋತಿ ಪೂರ್ವ ಪ್ರಾಥಮಿಕ ಶಾಲೆಯನ್ನು ಹಾಗೂ ಸಾಗರ ತಾಲ್ಲೂಕಿನ ಹಾರಿಗೆಯಲ್ಲಿ ಜ್ಞಾನಭಾರತಿ ಪೂರ್ವ ಪ್ರಾಥಮಿಕ ಶಾಲೆಯನ್ನು ನಡೆಸಲಾಗುತ್ತಿದೆ.

“ಮಕ್ಕಳ ವಿದ್ಯಾಭ್ಯಾಸದಲ್ಲಿ ಪೋಷಕರ ಸಹಕಾರ ಅತ್ಯಗತ್ಯ. ಶಾಲಾ ವಿದ್ಯಾಭ್ಯಾಸದೊಂದಿಗೆ ಉತ್ತಮ ಜೀವನ ಪದ್ಧತಿಗಳನ್ನು ಆಧರಿಸಿಕೊಂಡು ಪ್ರತಿಭಾನ್ವಿತ ವಿದ್ಯಾರ್ಥಿಗಳಾಗಿ ಅವರ ಪ್ರತಿಭೆಗಳನ್ನು ಉನ್ನತ ಮಟ್ಟಕ್ಕೇರಿಸಲು ಪೋಷಕರು ಮಾರ್ಗದರ್ಶಕರಾಗಿರಬೇಕು. ಅಕ್ಷರಾಭ್ಯಾಸದ ಜೊತೆಗೆ ಮಕ್ಕಳಲ್ಲಿ ಮಾನವೀಯ ಮೌಲ್ಯ ಬೆಳೆಸಬೇಕು. ಮಕ್ಕಳಿಗೆ ಶಿಕ್ಷಣದ ಜೊತೆಗೆ ಸಂಸ್ಕಾರವನ್ನು ನೀಡಿ” ಎಂದು ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ಆಶೀರ್ವಚನ ನೀಡಿದರು.

ನ. 13 ರಂದು ಶ್ರೀಕ್ಷೇತ್ರದ ಶ್ರೀ ಹೊಂಬುಜ ಪದ್ಮಾವತಿ ಎಜುಕೇಷನಲ್ ಟ್ರಸ್ಟ್ (ರಿ.) ನ ಆಶ್ರಯದಲ್ಲಿ ನಡೆಯುತ್ತಿರುವ ಪರಂಜ್ಯೋತಿ ಪೂರ್ವ ಪ್ರಾಥಮಿಕ ಶಾಲೆಯ ವಾರ್ಷಿಕೋತ್ಸವ ಸಮಾರಂಭದ ಪಾವನ ಸಾನಿಧ್ಯ ವಹಿಸಿ ಆಶೀರ್ವಚನ ನೀಡಿದರು.

ನಾವು ಮಕ್ಕಳ ಸ್ಪರ್ಧಾ ಮನೋಭಾವನೆ ಹಾಗೂ ಸೇವಾ ಮನೋಭಾವನೆಯನ್ನು ಹೆಚ್ಚಿಸಲು ಪ್ರೋತ್ಸಾಹಿಸಬೇಕು. ಮಕ್ಕಳು ಸಮಾಜದ ಯಾವುದೇ ಒಂದು ಪರಿಸ್ಥಿತಿಯನ್ನು ಎದುರಿಸುವ ಭಾವನೆ ಇರುವ ರೀತಿಯಲ್ಲಿ ಅವರಿಗೆ ಬೆಳೆಸಬೇಕು. ಮಕ್ಕಳಲ್ಲಿ ಉತ್ತಮ ಸಂಸ್ಕಾರವನ್ನು ನೀಡಿ ಎಂದರು.

ಮುಖ್ಯ ಅತಿಥಿಗಳಾಗಿ ಹೊಸನಗರ ಕ್ಷೇತ್ರ ಶಿಕ್ಷಣಾಧಿಕಾರಿಗಳು, ಶಾಲಾ ಶಿಕ್ಷಣ ಮತ್ತು ಸಾಕ್ಷರತಾ ಇಲಾಖೆಯ ಹೆಚ್.ಆರ್. ಕೃಷ್ಣಮೂರ್ತಿ, ಹುಂಚಿ ಕ್ಲಸ್ಟರ್ ಸಮೂಹ ಸಂಪನ್ಮೂಲ ವ್ಯಕ್ತಿ ದೀಪಾ ಪ್ರಕಾಶ, ಶ್ರೀ ಹೊಂಬುಜ ಪದ್ಮಾವತಿ ಎಜುಕೇಷನಲ್ ಟ್ರಸ್ಟ್‌ನ ಸುಧೀರ್ ಎ. ಕುಸನಾಳೆ, ತೀರ್ಥಹಳ್ಳಿಯ ವೈದ್ಯರಾದ ಡಾ. ಜೀವಂಧರ ಜೈನ್, ಶಾಲಾ ಸಮಿತಿಯ ಅಧ್ಯಕ್ಷರಾದ ಜಿ. ಮಂಜಪ್ಪ, ಮಠದ ಮುಖ್ಯ ಕಾರ್ಯನಿರ್ವಹಣಾಧಿಕಾರಿ ಪ್ರಕಾಶ ನೇ. ಮಗದುಮ್ಮ, ಗ್ರಾಮ ಪಂಚಾಯತಿ ಉಪಾಧ್ಯಕ್ಷರಾದ ದೇವೇಂದ್ರ, ಉಪಸ್ಥಿತರಿದ್ದರು. ಈ ನಿಮಿತ್ತ ಮಕ್ಕಳ ಭದ್ರವೇಶ ಸ್ಪರ್ಧಾ ಹಾಗೂ ಆಟೋಟ ಸ್ಪರ್ಧೆಗಳನ್ನು ನಡೆಸಲಾಗಿತ್ತು. ಇದರಲ್ಲಿ ವಿಜೇತರಾದ ವಿದ್ಯಾರ್ಥಿಗಳಿಗೆ ಬಹುಮಾನ ವಿತರಿಸಲಾಗಿತ್ತು. ಬಳಿಕ ಮಕ್ಕಳಿಂದ ಸಾಂಸ್ಕೃತಿಕ ಕಾರ್ಯಕ್ರಮ ನಡೆಯಿತು.

### ರಾಷ್ಟ್ರೀಯ ಪ್ರಾಕೃತ ಭಾಷಾ ಸಾಹಿತ್ಯ ವಿಚಾರಗೋಷ್ಠಿ

### “ಪ್ರಾಚೀನ ಭಾಷೆಗಳ ಸಂರಕ್ಷಣೆಗೆ ಸಮಾಜ ಮುಂದಾಗಲಿ”

-ಪರಮಪೂಜ್ಯ ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ



ಶ್ರವಣಬೆಳಗೊಳ : ವಿದೇಶಿ ಭಾಷೆಗಳನ್ನು ಅಧ್ಯಯನ ಮಾಡಲು ಹಲವಾರು ಸಂಸ್ಥೆಗಳಿವೆ. ಆದರೆ ನಮ್ಮ ದೇಶದ ಪ್ರಾಚೀನ ಭಾಷೆಗಳ ಸಂರಕ್ಷಣೆಗೆ ಮುಂದಾಗದಿರುವುದು ವಿಷಾದನೀಯ ಎಂದು ಹೊಂಬುಜ ಶ್ರೀಗಳು ಬೇಸರ ವ್ಯಕ್ತಪಡಿಸಿದರು.

ಅವರು ಮೈಸೂರು ವಿಶ್ವವಿದ್ಯಾನಿಲಯದ ಜೈನಶಾಸ್ತ್ರ ಮತ್ತು ಪ್ರಾಕೃತ ಅಧ್ಯಯನ ವಿಭಾಗ ಹಾಗೂ ಬಾಹುಬಲಿ ವಿದ್ಯಾಪೀಠ, ರಾಷ್ಟ್ರೀಯ ಪ್ರಾಕೃತ ಅಧ್ಯಯನ ಮತ್ತು ಸಂಶೋಧನಾ ಸಂಸ್ಥೆ ವತಿಯಿಂದ ನವೆಂಬರ್ 09 ರ ಬುಧವಾರದಂದು ನಡೆದ ರಾಷ್ಟ್ರೀಯ ಪ್ರಾಕೃತ ಭಾಷಾ ಸಾಹಿತ್ಯ ವಿಚಾರಗೋಷ್ಠಿ ಉದ್ಘಾಟಿಸಿ ಮಾತನಾಡಿದರು.


ಸಂಸ್ಕೃತ ತಾಯಿ ಭಾಷೆಯಾದರೆ, ಪ್ರಾಕೃತ ತಂದೆ ಭಾಷೆಯಿದ್ದಂತೆ. ಪ್ರಾಕೃತ, ಸಂಸ್ಕೃತ ಹಾಗೂ ಪಾಲಿ ಭಾಷೆಗಳ ಸಂರಕ್ಷಣೆಗೆ ಸಮಾಜ ಮುಂದಾಗಬೇಕು. ಸಂಸ್ಕೃತ ವಿದ್ಯಾಲಯಗಳಂತೆ ಪ್ರಾಕೃತ ವಿದ್ಯಾಲಯಗಳನ್ನು ತೆರೆಯಲು ಸರ್ಕಾರ ಮುಂದಾಗಬೇಕು. ಪ್ರೌಢ ಶಿಕ್ಷಣದಿಂದ ಪಿಎಚ್.ಡಿ. ವರೆಗೆ ಪ್ರಾಕೃತ ಅಧ್ಯಯನಕ್ಕೆ ವಿದ್ಯಾರ್ಥಿ ವೇತನ ನೀಡಬೇಕು ಎಂದು ಮನವಿ ಮಾಡಿದರು.

ಹಿರಿಯ ವಿದ್ವಾಂಸರಾದ ನಾಡೋಜ ಹಂಪ ನಾಗರಾಜಯ್ಯ ಮಾತನಾಡಿ, ಸಂಸ್ಕೃತ ಮತ್ತು ಪ್ರಾಕೃತ ಪ್ರಾಚೀನ ಭಾಷೆಗಳು ಭಾರತದ ಎರಡು ಕಣ್ಣುಗಳಿದ್ದಂತೆ. ಪ್ರಾಕೃತ ಭಾಷೆಗೆ ಶ್ರವಣಬೆಳಗೊಳದಷ್ಟು ಇಡೀ ಪ್ರಪಂಚದಲ್ಲಿ ಎಲ್ಲೂ ಆಶ್ರಯ ಸಿಕ್ಕಿಲ್ಲ. ಕ್ರಿ.ಪೂ. ಕಾಲದಿಂದಲೂ ಪ್ರಾಕೃತ ಭಾಷೆ ವಿಸ್ತಾರಗೊಂಡಿದ್ದು, ಪ್ರಾಕೃತ ಮತ್ತು ಸಂಸ್ಕೃತದ ಅರಿವಿಲ್ಲದಿದ್ದರೆ ಹಳಗನ್ನಡ ಸಾಹಿತ್ಯ, ಛಂದಸ್ಸುಗಳನ್ನು ತಿಳಿಯಲು ಸಾಧ್ಯವಿಲ್ಲ ಎಂದು ಹೇಳಿದರು. ಪ್ರಾಕೃತ ಭಾಷೆಯನ್ನು ಉಳಿಸುವ ನಿಟ್ಟಿನಲ್ಲಿ ಸ್ವಸ್ತಿಶ್ರೀ ಚಾರುಕೀರ್ತಿ ಭಟ್ಟಾರಕ ಸ್ವಾಮೀಜಿಯವರ ಕೊಡುಗೆ ಅಪಾರ. ಪ್ರಾಕೃತ ಅಧ್ಯಯನ ಮತ್ತು ಸಂಶೋಧನಾ ಸಂಸ್ಥೆ ತೆರೆದು ಹೊಸ ತಲೆಮಾರಿಗೆ ಪ್ರಾಕೃತ ಭಾಷೆಯ ಪರಿಚಯ ಮತ್ತು ಆಸಕ್ತಿ ಮೂಡಿಸುತ್ತಿದ್ದಾರೆ. ದೇಶದಲ್ಲೇ ಮೊದಲ ಪ್ರಾಕೃತ ವಿಶ್ವವಿದ್ಯಾನಿಲಯ ಸ್ಥಾಪನೆ ಮಾಡಿ ಪ್ರಾಚೀನ ಭಾಷೆಯ ಪುನರುಜ್ಜೀವನಕ್ಕೆ ಶ್ರಮಿಸುತ್ತಿದ್ದಾರೆ ಎಂದು ತಿಳಿಸಿದರು.


ಸಂಸ್ಕೃತ ವಿಶ್ವವಿದ್ಯಾನಿಲಯದ ವಿಶ್ರಾಂತ ಕುಲಪತಿ ಪ್ರೊ. ಮಲ್ಲೇಪುರಂ, ಜಿ. ವೆಂಕಟೇಶ, ಸಂಸ್ಕೃತ ವಿದ್ವಾಂಸರಾದ ಡಾ. ಎಚ್.ವಿ. ನಾಗರಾಜರಾವ್ ಮಾತನಾಡಿದರು.

ಕಾರ್ಯಕ್ರಮದಲ್ಲಿ ನವದೆಹಲಿಯ ಕೇಂದ್ರೀಯ ಸಂಸ್ಕೃತಿ ವಿಶ್ವವಿದ್ಯಾಲಯ ಕುಲಪತಿ ಪ್ರೊ. ಶ್ರೀನಿವಾಸ ವರಬೇಡಿ, ಮೈಸೂರು ವಿಶ್ವವಿದ್ಯಾಲಯದ ಕುಲಪತಿ ಪ್ರೊ. ಜಿ. ಹೇಮಂತ ಕುಮಾರ್, ಬಾಹುಬಲಿ ಪ್ರಾಕೃತ ವಿದ್ಯಾಪೀಠದ ನಿರ್ದೇಶಕ ಪ್ರೊ. ಜಯಕುಮಾರ್ ಉಪಾಧ್ಯೆ, ಮೈಸೂರು ವಿಶ್ವವಿದ್ಯಾಲಯದ ಜೈನಶಾಸ್ತ್ರ ಪ್ರಾಕೃತ ಅಧ್ಯಯನ ವಿಭಾಗದ ಅಧ್ಯಕ್ಷಿ ಪ್ರೊ. ವಿಜಯಕುಮಾರಿ ಎನ್. ಮುಂತಾದವರು ಹಾಜರಿದ್ದರು.

**ಶ್ರೀಕ್ಷೇತ್ರ ಹೊಂಬುಜದಲ್ಲಿ ಲಕ್ಷದೀಪೋತ್ಸವ ಸಂಭ್ರಮ**



ದೀಪೋತ್ಸವದಂದು ಶ್ರೀ ಪದ್ಮಾಂಬ ದಿನದರ್ಶಿಕೆ ಬಿಡುಗಡೆ



ದೀಪೋತ್ಸವದಂದು ಪಾಲಕ್ಕಿ ಉತ್ಸವ.



ವಿದ್ಯುತ್ ದೀಪಗಳಿಂದ ಕಂಗೊಳಿಸುತ್ತಿರುವ ಬಸದಿಯ ಪ್ರಾಂಗಣ



ಪುರಾತನ ಮಕ್ಕಳಬಸದಿ ಭೋಗಾರ ಬಸದಿ ದೀಪೋತ್ಸವ



ಶ್ರೀಕ್ಷೇತ್ರದ ನಗರ ಜಿನಾಲಯದಲ್ಲಿ ದೀಪೋತ್ಸವ



ಶ್ರೀಕ್ಷೇತ್ರದ ತ್ರಿಕೂಟ ಜಿನಮಂದಿರದಲ್ಲಿ ದೀಪೋತ್ಸವ.



ಹೊಂಬುಜದ ಅಧೀನ ಕ್ಷೇತ್ರ ವರಂಗ ದೀಪೋತ್ಸವ



**ಶ್ರೀ ಪದ್ಮಾಂಬಾ ಜೈನ ದಿನದರ್ಶಿಕೆ 2023**

ಅತಿಶಯ ಶ್ರೀಕ್ಷೇತ್ರ ಹೊಂಬುಜದಿಂದ ಕನ್ನಡ ಬಾಷೆಯಲ್ಲಿ ಪ್ರಕಟಗೊಂಡಿರುವ “ಶ್ರೀ ಪದ್ಮಾಂಬಾ ಜೈನ ದಿನದರ್ಶಿಕೆ” ನವೆಂಬರ್ 13, 2022ರ ಲಕ್ಷದೀಪೋತ್ಸವದಂದು ಬಿಡುಗಡೆಯಾಗಿದೆ. ಶ್ರೀ ಪದ್ಮಾಂಬಾ ಜೈನ ದಿನದರ್ಶಿಕೆ ಶ್ರೀಕ್ಷೇತ್ರದಲ್ಲಿ ಲಭ್ಯವಿದೆ. ಕನ್ನಡ ದಿನದರ್ಶಿಕೆಯ ಬೆಲೆ 50/- ಅಂಚಿಯ ಮೂಲಕ ಪಡೆಯಲಿಚ್ಛಿಸುವವರು ಅಂಚಿ ವೆಚ್ಚ ಸೇರಿ ರೂ. 80/- ಶ್ರೀಮಠದ ವಿಳಾಸಕ್ಕೆ ಕಳುಹಿಸಿದಲ್ಲಿ ಅಂಚಿ ಮೂಲಕ ಕಳುಹಿಸಲಾಗುವುದು.

**ಗುರುದೇವ**

GURUDEVA MONTHLY

RNI No. 13248/57-POSTEL REGD No. KA/SK/SMG 198/2021-23

Date of Posting 17th of every month. Sub Post office, Humcha - 577436

ವಾರ್ಷಿಕ ಚಂದಾ : ರೂಪ್ಯಾ 150-00 ಮತ್ತು ಆಜೀವ ಸದಸ್ಯತ್ವಕ್ಕೆ : ರೂಪ್ಯಾ 1000-00 ಮಾತ್ರ.

ವ್ಯವಸ್ಥಾಪಕರು, “ಗುರುದೇವ” ಕಾರ್ಯಾಲಯ, ಅಂಚಿ : ಹೊಂಬುಜ, ಶಿವಮೊಗ್ಗ-ಜಿಲ್ಲೆ, ಕರ್ನಾಟಕ-೫೭೭೪೩೬